

Patri Pelagio Mifsud u l-Għarb sal-1678

□ Dr Joseph Galea MD FRCS(CTH) □

Fi żmien Ġan Piet Franġisk Agius de Soldanis għall-ħabta ta' nofs is-seklu tmintax kien hemm kittieb ieħor li ħallielna kitbiet importanti fuq ir-raħal tagħna tal-Għarb. Dan kien Patri Bartholomeo Mifsud iktar magħruf bħala Patri Pelaġju Mifsud, kappuċin. Meta de Soldanis kiteb id-dizzjunarju tiegħu, Patri Pelaġju kiteb parti minn dizzjunarju tal-Malti u fl-ewwel parti tiegħu għajjar lil de Soldanis li lsienu ma jaqtax¹ għaliex il-'q' kien ilissinha 'k'. Il-vera raġuni probabbli kienet li dak kien id-djalett tar-Rabtin t'Għawdex li bih kien jikkellem de Soldanis u mhux difett fit-tlissin tal-kliem tal-kittieb Għawdx. Barra minn hekk f'diversi kitbiet privati Patri Pelaġju ħarbex li l-istess de Soldanis kien jindiehes mal-kbarat biex javanza lilu nnifsu u aghar minn hekk². U jgħidu li kienu ħbieb! M'għandux bżonn għedewwa min għandu ħbieb bħal dawn!

L-Ewropa kienet għaddejja minn Żmien id-Dawl jew Żmien ir-Raġuni meta filosifiji ġodda promossi minn filosfi bħal Voltaire (1694-1778) u Rousseau (1712-1778) fi Franza u qabilhom John Locke (1632-1704) u Isaac Newton (1643-1727)³ fl-Ingilterra biddlu kif in-nies ta' dak iż-żmien bdew iħarsu lejn il-politika, is-soċjeta u l-għarfien tan-natura. Dawn l-idejat ġodda ġrew bħal leħña ta' berqa mal-bliet tal-Ewropa kollha u qabzu l-Oċean Atlantiku fejn influwenzaw bil-kbir lil Benjamin Franklin, Thomas Jefferson u oħrajn fil-ġlieda tagħhom għall-Indipendenza tal-Amerika.^{4,5} Għalhekk ħafna minn dawn l-idejat jinsabu fid-Dikjarazzjoni tal-Indipendenza Amerikana u fl-Abbozz tad-Drittijiet tal-Istati Uniti tal-Amerika.

F'Malta ma naqasx it-taħwid. Il-Gran Mastru Fra Manuel Pinto da Fonseca, Portugiż (Figura 1) laħaq Prinċep tal-Ordni fl-1741 u dam sa ma miet fl-1778.⁶ Pawl Alpheran de Bussan kien Isqof tal-gzejjer Maltin minn 1728 sa 1757 u l-Isqof Bartilmew Rull ġie warajh u dam sa l-1769. Fl-1749 inkixfet rewwixta tal-Ilsiera Torok immexxija minn Mustafa Pasha li kienet fgata qabel ma twieldet minn Pinto u l-kavallieri.⁷ Pinto kien jagħfas lin-nies bit-taxxi u keċċa l-Ġizwiti minn Malta.⁸

Bartilmew Mifsud tweled Haż-Żebbuġ fl-10 ta' Frar 1708.⁹ Ordnat saċerdot djoċesan fl-20 ta' Diċembru 1733 u ngħaqad mal-Ordni tal-Kapuċċini fit-30 ta' Diċembru 1742 bl-isem ta Patri Pelaġju Maria.¹⁰ Telaq għall-Provincja tal-Kapuċċini Minuri f'Regitana fl-1775 u miet fl-1781.¹⁰ Flimkien ma Ġan Pietru Franġisk Agius de Soldanis, Franġisku Saverju Mifsud u l-Konti Ciantar, Patri Pelaġju kiteb fuq ġrajjet Malta u Għawdex ta' żmienu u qabel żmienu. Fl-Arkivju tal-Katidral tal-Imdina hemm 4 manuskritti ta' Patri Pelaġju (54 sa 57)¹¹⁻¹⁴. Dawn ġew mogħtija lill-Katidral tal-Imdina fl-1775 qabel ma ħalla Malta u jinsabu miżmuma fl-Arkivji tal-Katidral tal-Imdina. L-Għarb u l-ġrajja tiegħu jissemmew fil-manuskritt numru 55 li nkiteb għall-ħabta tal-1765-70.¹²

Jibda l-kitba fuq l-Għarb taht it-titlu '*Notizia IV*' jew 'Nota 4' (Figura 2) f'paġna 117 tal-manuskritt. Taht

dan it-titlu Patri Pelaġju jikteb, '*Dello stato temporale e spiritual del casal Garbo, o' sia Aarbo e di sua Parrochiale Chiesa*' jiġifieri 'L-istat temporali u spiritwali tar-raħal tal-Għarb jew Aarb u tal-Knisja Parrokkjali tiegħu'.

Fil-bidu tal-kitba tiegħu fuq l-Għarb, Patri Pelaġju jikteb fuq diversi interpretazzjonijiet tal-orġini tal-isem tar-raħal. Isemmi fost l-oħrajn li jista' jkun li meta l-Konti Ruġġieru rebaħ il-gzejjer Maltin, l-Għarab ġew imġiegħla jinġabru f'post wieħed, u dan kien possiblament l-Għarb. Din it-tejorija hija mġebbdha sew u m'hemm l-ebda xhieda ta' dan. Jikteb ukoll li l-kelma l-Għarb tista' tkun ġejja mil-kelma 'għarib' li tfigger barrani għaliex kien hemm ħafna barranin joqogħdu f'dik ix-xaqliba. F'nota fil-ġenb ta' folja numru 118r iħarbex li xi wħud iridu jgħidu li tfigger 'fejn tinzel ix-xemx' jew kontrada espota għall-punent (Figura 3). Għalkemm Patri Pelaġju ma jidhirx konvint minn din l-interpretazzjoni illum naħsbu li din hija l-iktar waħda korretta.

Ikompili Pelaġju li l-Għarb għandu art għammiela meta mqabbel ma' rħula oħra, nies b'fattizzi sbieħ u ta' statura pjuttost kbira u huma ħawtiela (Figura 4).

Iktar il-quddiem Patri Pelaġju jiddiskuti l-preżenza tal-Għerq tal-Ġeneral jew Fongo Melitense fuq il-Ġebba tal-Ġeneral li tinsab fid-Dwejra li dak iż-żmien kienet tagħmel parti mil-Għarb. Dan il-fungu kien imsemmi fil-kotba tal-Bottanika ta' dak iż-żmien. Il-Bottaniku Sqalli Paolo Boccone isemmi il-Fungo di Malta fil-kteb tiegħu '*Icones & Descriptiones Rariorum Plantarum Siciliae, Melitae, Galliae, & Italiae. Quarum unaquaequo proprio caractere signata, ab aliis ejusdem classis facile distinguitur*'.¹⁵

Patri Pelaġju jikteb fuq kif l-Għarb inqata' Parroċċa mil-Matrici mill-Isqof Molina minħabba fost l-oħrajn 'il bogħod ta' 4 *miglia* mil-belt u *la cura d'anime delli Abitanti* ma kinitx sodisfacenti. Kien hemm il-biżà ta' attackki fit-triq l-iktar fuq it-tfalijiet (*specialmente zitelle*). Il-Parroċċa il-ġdida kellha knisja żgħira ddedikata liż-Żjara tal-Verġni Mqaddsa lil Santa Elizabetta msejha tal-Virtut li kellha nixxieġha żgħira tal-ilma hdejjja.

Fuq din il-knisja Patri Pelaġju jiddeskrivi u jagħti informazzjoni li ma ssibhiex fil-Ġrajjet Għawdex ta' Agius de Soldanis u fonti oħra. Patri Pelaġju jikteb fit-tul fuq il-Knisja tal-Virtut illum imsejjha taż-Żejt. Jinnota li din il-knisja kienet qabel iddedikata lill-Assunta¹⁶ u jallega li kienet diġà teżisti fis-seklu erbatax u kienet mibnija fuq art propjetà tal-familja Abela. Din il-knisja kienet meqjusa bħala mirakoluża minn ħafna, kemm min-nies tal-inħawi kif ukoll oħrajn mill-Gżira Għawdxija kollha u jimplika li l-knisja ġiet mibnija minħabba li l-Madonna jew uriet ruħha jew qalghet xi grazzja kbira lil xi hadd (Figura 5).

Il-festa titular tagħha kienet tkun iċċelebrata bil-għajnuna tal-kontribuzzjonijiet tan-nies tal-lokal. Jgħid ukoll li l-ilma tan-nixxieġha ta' hdejn il-knisja kien ifejaq il-morda u li n-nies tal-lokal jgħidu li darba flok



Figura 1. Il-Gran Mastru Fra Manuel Pinto da Fonseca




Figura 2. L-ewwel paġna tal-manuskritt ta' Patri Pelagju fejn jikteb fuq ir-raġal tal-Għarb u l-knisja Parrokkjali tiegħu.




Figura 3. Nota fuq folja 118r




Figura 4. Art għammiela u nies hawtiela




Figura 5. P Pelagju jikteb fuq il-Knisja mirakoluża tal-Virtut (folju 120r)




Figura 6. Il-Kwadru tal-Knisja tal-Virtut il-qadima (1651)

I-ilma kien hareġ iż-żejt.¹⁷ Il-knisja l-qadima kienet ikkundannata fl-1657 mil-Isqof Balaguer u nbriet mill-gdid. Il-kwadru tal-Viżittazzjoni kien imħallas jew impingji minn M. Vittoria Micallef fl-1651 (M VITTORIA FECIT). Dan juri l-Madonna żżur lil Elizabetta u San Ġużep iħares lejhom (Figura 6)¹⁸.

Il-knisja reggħet inbniet fl-1657 għas-spejjeż tal-poplu u meta żarha l-Vigarju Ġenerali Mons Bologna



Figura 7. Il-kwadru l-ġdid tal-Viżitazzjoni

fl-1663 sabha f'kundizzjoni tajba.¹⁸ Fil-Viżta Pastoral tal-Isqof Luca Bueno fl-14 ta' Ġunju 1667 sab li l-lampier kien mixgħul kuljum u li Bastjan Grima kien halla 'onze sette' lil knisja fil-preżenza tan-nutar Lucius Deldoro.¹⁸ L-aħħar darba li l-Knisja tal-Virtut (Taž-Žejt) reġgħet inbniet kien fl-1675, din id-darba għax l-oħra kienet żgħira wisq. Skont Pelagju, in-nies tal-Għarb xtaqu jibnu l-knisja f'post iktar xott għaliex in-nixxiegha tal-ilma li kienet taħt l-artal maġġur kienet qiegħda taffetwa l-pedamenti tagħha.¹⁷ Għalhekk għażlu l-post il-ġdid u ħadu l-għodda tax-xogħol tagħhom fil-post minn filgħaxija biex filgħodu jsibhom lesti. Sa l-għada filgħodu l-għodda għosfrot u wara sabuha fil-knisja ta' San Lawrenz. Reġgħu ħadu l-għodda fil-post u minkejja li hallew l-għassa magħha l-għodda mal-lejl marret fil-knisja ta' S. Lawrenz. Ma raw lil ħadd jiehu l-għodda, allura ddecidew li l-Madonna trid il-knisja tagħha tinbena fl-istess post kif fil-fatt għamlu.¹⁷

Il-knisja issa tkabbret u magħha inbena zuntier. Benefattriċi kbira ta' din l-knisja kienet Domenicuzza Mifsud Piscopo li tat lill-knisja art madwarha biex jinbena zuntier u biex ikun hemm post għal ċimiterju fejn jindifnu n-nies. Din il-mara kienet qariba ta' Patri Pelagju Mifsud u kienet ġeja mil-Familja Abela mlaqqma tal-'Għull'¹⁶ li tissemma iktar 'il fuq.

Il-knisja l-ġdida kellha tribuna għall-artal maġġur,




Figura 8. Parti t'isfel tal-folju 119r




Figura 9. Folju numru 120v



Figura 10. Il-Knisja tal-Virtut mibnija fl-1675.




Figura 11. Sezzjoni mil-folju 119v Manuskrutt numru 55

presbiterju żgħir u żewġ sagristiji żgħar waħda fuq kull naħa. Kellha kwadru titular gdid 7 piedi għoli u 5 piedi wiesgħa nkwadrat bi gwarniċ indurat bid-deheb. Kien impitter minn id tajba u juri l-Viżittazzjoni tal-Madonna lil Santa Elizabetta (Figura 7,8 u 9). Ras il-Madonna kienet mżejna b'kuruna tad-deheb. Hemm ukoll San Ġużep fuq il-lemin tal-Madonna u Żakkarija fuq ix-xellug. Hemm jakkumpanjawhom puttini fis-sema u puttinu fuq il-lemin ta' San Ġużep. Il-kwadru l-qadim tal-1651 ittiehed fis-sagristija.

Fuq in-naħa tal-lemin tal-artal maġġur hdejn il-bieb tal-knisja li jħares lejn it-tramuntana hemm kwadru ddedikat lill-Madonna tar-Rużarju. Fil-parti t'isfel tal-knisja hemm niċċa b'fonti tal-magħmudija skolpit mil-granit t'Għawdex u fuqu hemm għatu tal-injam.¹⁹ Inbniet hnejja fit-tarf nett tal-presbiterju u oħra faċċata tal-bieb tal-ġenb. Dendlu qanpiena tal-bronż fuq kampnar li bnew fuq il-bejt tal-kor in-naħha tal-lemin tat-tribuna (Figura 10).

Meta l-bini kien lest inkitbet skrizzjoni fil-faċċata tal-knisja fuq il-bieb il-kbir tal-knisja li tgħid: '*Illustrissimus Frater Laurentius di Astiria Episcopus Melinus Phantum hoc reintegradum man davit populesque vero funditus demoliendum iterumque costruendum. Curavit 1675.*' (Figura 11)¹⁶. Din l-iskrizzjoni għadha hemm sal-lum.

Il-poplu tal-Għarb beda jhoss il-htieġa li jkollu l-parroċċa tiegħu. L-Isqof Luca Bueno ta l-permess biex tibda titqaddes quddiesa fil-Ħdud u l-Festi barra fil-Ħdud tar-Randan u l-Avvent fil-knisja tal-Virtut sa mill-1667.²⁰ In-nies tal-Għarb baqgħu jirsistu biex l-Għarb tinqata' parroċċa iżda bejn Diċembru 1675 u Awwissu 1676 faqqgħet il-pesta li qerdet hafna nies miż-żewġ gzejjer u fixklet għal xi żmien il-pjanijiet tal-abitanti tal-Għarb li r-raħal tagħhom jkun parroċċa għalih.

Patri Pelagju imbagħad jikteb fuq il-kisba tal-Għarb biex jinqata' parroċċa, l-bini tal-knisja l-ġdida f'ta' Nawrata u deskrizzjoni sfiha ta' din il-knisja u l-kisbiet tagħha sal-1765. Jagħti wkoll lista tal-kappillani tal-Parroċċa tal-Għarb b'bijografija qasira, kif ukoll isemmi il-kappelli u knejjes li kienu jinsabu fl-Għarb f'dak iż-żmien. Dawn ikunu ttrattati f'kitba oħra.

Referenzi

1. Cassar Pullicino J. De Soldanis: Approaches to a biography. In Essays of De Soldanis. Editor Olvin Vella. Journal of Maltese Studies. No 27, 2010 paġna 28.
2. Grima Noel. Celebrating 300th Birthday of De Soldanis. Malta Independent 5th November 2012. <http://www.independent.com.mt/articles/2012-11-05/books/celebrating-300th-birthday-of-de-soldanis-334233600/> (accessed 13th June 2013).
3. Kors, Alan Charles. Encyclopedia of the Enlightenment. Oxford: Oxford UP, 2003.
4. Michael Atiyah, "Benjamin Franklin and the Edinburgh Enlightenment," *Proceedings of the American Philosophical Society* (Dec 2006) 150#4 pp 591-606.

5. Miller (2006), *Native America, Discovered And Conquered: Thomas Jefferson, Lewis & Clark, and Manifest Destiny*, p. 169.
6. Testa Carmel. The Life and Times of Grandmaster Pinto. Midsea Books 1989.
7. Ibid paġna 127
8. Ibid paġna 282
9. Mdina Cathedral Museum Microfilm Project. A.C.M. Miscellanea <http://www.hmml.org/centers/malta/cathedral/acmmisc/miscindex.html>. Manuskrutt numru 54. Note (accessed 13th June 2013)
10. Mdina Cathedral Museum Microfilm Project. A.C.M. Miscellanea <http://www.hmml.org/centers/malta/cathedral/acmmisc/miscindex.html> (accessed 13th June 2013)
11. Manuskrutt 54: Notizie di Monasteri e Case Religiose tanto di uomini come di femmine di diversi ordini introdotte in Malta e Gozo raccolte dal Pre Pelagio Maria dalla terra Zebbug Capuccino. ante a di' 10 Febraio 1708; ordinato sacerdote secolare a di' 20 Dicembre 1733, vestito Capuccino a di' 30 Dicembre 1742. Aggregato alla Provincia de' Min. Capri. Regitana nel 1775 e nello trasferirsi in detto anno lasciato questo volume conservare nella Libreria della S. Madre Chiesa Cattedrale. (No. 1).
12. Manuskrutt Numru 55: Notiziario intorno la Parrochiale Matrice dell'Isola Gozo: Intorno l'erezione della medesima in Collegiata: Intorno l'altre sei Parrocchie ivi parimenti erette.
13. Manuskrutt Numru 56: Miscellaneo di Notizie del P. Pelagio
14. Manuskrutt Numru 57: Leggendario Maltese raccolto e formato dal P. Pelagio Maria dal Zebbug Capuccino dato a conservare nella Libreria della Santa Chiesa Cattedrale nell 1775.
15. Paolo Boccone. Icones & Descriptiones Rariorum Plantarum Siciliae, Melitae, Galliae, & Italiae. Quarum unaquaque proprio caractere signata, ab aliis ejusdem classis facile distinguitur. E Theatro Sheldoniano. apud Robertum Scott. (Oxford), 1674
16. Manuskrutt 55 Folja 119v
17. Manuskrutt 55 Folja 121v
18. Manuskrutt 55 Folja 119v nota fil-ġenb tal-folju.
19. Manuskrutt 55 Folju 120v
20. Arkivi Episkopali Għawdex .Viżta Pastoralu Luca Bueno 1667

orange plus HOLIDAYS
Your gateway to fun

Summer 2013
Group Tours & Resorts

Lake Bled - Slovenia

Weekly departures from 24 Jul - 21 Aug

starting from
€425
in triple

Splendid Tyrol

10 - 17 Jul • 14 - 21 Aug • 18 - 25 Sep

starting from
€499
in triple

Sicily - Citta Del Mare

Weekly departures from 19 Jul - 20 Sep

starting from
€586
in quad

kdm travel

www.kdm.com.mt/travel

Sliema: 11-Piazzetta Tower Rd. • Tel: 2134 4225-7
Valletta: 108, Triq San Gwann • Tel: 2123 5772
Victoria-Gozo: 7, Pjazza Indipendenza • Tel: 2156 1212/3 •
Malta Int Airport: City Centre - Departure lounge • Tel: 2010 7220